



СЛУЖБЕН ВЕСНИК

НА СОЦИЈАЛИСТИЧКА РЕПУБЛИКА МАКЕДОНИЈА

„Службен весник на СРМ“ излегува по потреба. Ракописите не се враќаат. Огласи по тарифата.

Петок, 6 април 1973
Скопје
Број 14 Год. XXIX

Претплатата за 1973 година изнесува 150 динари. Овој број чини 3 дин. Жиро сметка 40100-601-128

121.)

Врз основа на член 33 од Законот за Извршниот совет („Службен весник на СРМ“ бр. 40/71), Извршниот совет донесува

РЕШЕНИЕ

ЗА ИМЕНУВАЊЕ СОВЕТНИК ВО ИЗВРШНИОТ СОВЕТ

1. Се именува за советник во Извршниот совет Миливоје Симеоновски, шеф на Кабинетот на потпретседателот на Извршниот совет.

2. Ова решение влегува во сила со денот на донесувањето, а ќе се објави во „Службен весник на Социјалистичка Република Македонија“.

Бр. 12-182/1
15 јануари 1973 година
Скопје

Претседател
на Извршниот совет,
д-р Ксенте Богоев, с. р.

122.)

Врз основа на член 30 став 3 од Законот за републичката управа („Службен весник на СРМ“ бр. 17/65), Извршниот совет донесува

РЕШЕНИЕ

ЗА ИМЕНУВАЊЕ СОВЕТНИК НА РЕПУБЛИЧКИОТ СЕКРЕТАР ЗА ИНДУСТРИЈА И ТРГОВИЈА

1. Се именува за советник на републичкиот секретар за индустрија и трговија Миодраг Божиќ, советник во Републичкиот секретаријат за индустрија и трговија.

2. Ова решение влегува во сила со денот на донесувањето, а ќе се објави во „Службен весник на Социјалистичка Република Македонија“.

Бр. 12-184/1
15 јануари 1973 година
Скопје

Претседател
на Извршниот совет,
д-р Ксенте Богоев, с. р.

123.)

Врз основа на член 30 став 3 од Законот за републичката управа („Службен весник на СРМ“ бр. 17/65), Извршниот совет донесува

РЕШЕНИЕ

ЗА ИМЕНУВАЊЕ СОВЕТНИК НА РЕПУБЛИЧКИОТ СЕКРЕТАР ЗА ИНДУСТРИЈА И ТРГОВИЈА

1. Се именува за советник на републичкиот секретар за индустрија и трговија Јован Симонов, советник во Републичкиот секретаријат за индустрија и трговија.

2. Ова решение влегува во сила со денот на донесувањето, а ќе се објави во „Службен весник на Социјалистичка Република Македонија“.

Бр. 12-185/1
15 јануари 1973 година
Скопје

Претседател
на Извршниот совет,
д-р Ксенте Богоев, с. р.

124.)

Врз основа на член 35 од Законот за Извршниот совет („Службен весник на СРМ“ бр. 40/71), Извршниот совет донесува

РЕШЕНИЕ

ЗА ИМЕНУВАЊЕ ПОМОШНИК СЕКРЕТАР ВО ИЗВРШНИОТ СОВЕТ

1. Се именува за помошник секретар во Извршниот совет Круме Трајковски, шеф на Протоколот на Извршниот совет.

2. Ова решение влегува во сила со денот на донесувањето, а ќе се објави во „Службен весник на Социјалистичка Република Македонија“.

Бр. 12-186/1
15 јануари 1973 година
Скопје

Претседател
на Извршниот совет,
д-р Ксенте Богоев, с. р.

125.)

Врз основа на член 29 став 3 од Законот за републичката управа („Службен весник на СРМ“ бр. 17/65), Извршниот совет донесува

РЕШЕНИЕ

ЗА ИМЕНУВАЊЕ ПОМОШНИК НА РЕПУБЛИЧКИОТ СЕКРЕТАР ЗА ПРАВОСУДСТВО

1. Се именува за помошник на републичкиот секретар за правосудство Јорго Хаџи-Стерјо, претседател на Општинскиот суд во Битола.

2. Ова решение влегува во сила со денот на донесувањето, а ќе се објави во „Службен весник на Социјалистичка Република Македонија“.

Бр. 12-187/1
15 јануари 1973 година
Скопје

Претседател
на Извршниот совет,
д-р Ксенте Богоев, с. р.

126.

Врз основа на член 29 став 3 од Законот за републиката управа („Службен весник на СРМ“ бр. 17/65), Извршниот совет донесува

РЕШЕНИЕ**ЗА ИМЕНУВАЊЕ ПОМОШНИК НА РЕПУБЛИЧКИОТ СЕКРЕТАР ЗА ВНАТРЕШНИ РАБОТИ**

1. Се именува за помошник на републичкиот секретар за внатрешни работи Киро Коштанов, началник на Одделението за внатрешни работи на Собранието на општината — Штип.

2. Ова решение влегува во сила со денот на донесувањето, а ќе се објави во „Службен весник на Социјалистичка Република Македонија“.

Бр. 12-188/1
15 јануари 1973 година
Скопје

Претседател
на Извршниот совет,
д-р **Ксенте Богоев**, с. р.

127.

Врз основа на член 33 од Законот за Извршниот совет („Службен весник на СРМ“ бр. 40/71), Извршниот совет донесува

РЕШЕНИЕ**ЗА ИМЕНУВАЊЕ ПОТСЕКРЕТАР ВО ИЗВРШНИОТ СОВЕТ**

1. Се именува за потсекретар во Извршниот совет д-р Александар Минев, помошник директор во Југословенската земјоделска банка во Белград.

2. Ова решение влегува во сила со денот на донесувањето, а ќе се објави во „Службен весник на Социјалистичка Република Македонија“.

Бр. 12-189/1
15 јануари 1973 година
Скопје

Претседател
на Извршниот совет,
д-р **Ксенте Богоев**, с. р.

128.

Врз основа на член 20 став 2 од Законот за театрите и другите сценско-уметнички установи („Службен весник на СРМ“ бр. 16/65), Извршниот совет донесува

РЕШЕНИЕ**ЗА ИМЕНУВАЊЕ УПРАВИТЕЛ НА НАРОДНИОТ ТЕАТАР ВО СКОПЈЕ**

1. Се именува за управител на Народниот театар во Скопје Стојмир Поповски, од Скопје.

2. Ова решение влегува во сила со денот на донесувањето, а ќе се објави во „Службен весник на Социјалистичка Република Македонија“.

Бр. 12-190/1
15 јануари 1973 година
Скопје

Претседател
на Извршниот совет,
д-р **Ксенте Богоев**, с. р.

129.

Врз основа на член 33 од Законот за Извршниот совет („Службен весник на СРМ“ бр. 40/71), Извршниот совет донесува

РЕШЕНИЕ**ЗА ИМЕНУВАЊЕ СОВЕТНИК ВО ИЗВРШНИОТ СОВЕТ**

1. Се именува за советник во Извршниот совет Томе Петровски, од Битола.

2. Ова решение влегува во сила со денот на донесувањето, а ќе се објави во „Службен весник на Социјалистичка Република Македонија“.

Бр. 12-183/1
15 јануари 1973 година
Скопје

Претседател
на Извршниот совет,
д-р **Ксенте Богоев**, с. р.

ОПШТИ АКТИ НА САМОУПРАВНИТЕ ИНТЕРЕСНИ ЗАЕДНИЦИ**ЗАЕДНИЦА НА ЗДРАВСТВЕНОТО ОСИГУРУВАЊЕ НА ЗЕМЈОДЕЛЦИТЕ — ТЕТОВО**

36.

Врз основа на член 88 став 1 од Законот за здравственото осигурување и задолжителните видови на здравствена заштита на населението („Службен весник на СРМ“ бр. 21/71), Собранието на Заедницата на здравственото осигурување на земјоделците — Тетово, на седницата одржана на 14. XII. 1972 година, донесе

СТАТУТ**НА ЗАЕДНИЦАТА НА ЗДРАВСТВЕНОТО ОСИГУРУВАЊЕ НА ЗЕМЈОДЕЛЦИТЕ — ТЕТОВО**

Глава I

ОПШТИ ОДРЕДБИ

Член 1

Осигурениците од подрачјето на општината Тетово формираа Заедница на здравственото осигурување на земјоделците (во натамошниот текст: Заедница).

Заедницата е самоуправна организација на осигурениците — земјоделци, во која тие, врз наче-

лата на заемност и солидарност, самостојно ги утврдуваат правата и обврските од здравственото осигурување.

Член 2

Со овој статут се регулира кругот на осигурените лица, обемот на нивните права и обврски, начинот на обезбедување средства за остварување на осигурените права, составот и делокругот на органите на управувањето и времето за кое тие органи се избираат, како и условите и начинот на нивното избирање односно разрешување, начинот на остварувањето на самоуправните права на осигурениците, утврдувањето на прашањата што се регулираат со општи акти, прашањата за кои се одлучува по пат на референдум и начинот на вршењето на стручните и административните работи на Заедницата.

Член 3

Осигурениците задолжително се осигуруваат себе и членовите на своето семејство на здравствена заштита и другите права од здравственото осигурување утврдени со закон и овој статут.

Член 4

Во Заедницата осигурениците ги обезбедуваат и задолжителните видови на здравствената заштита што се утврдени со закон, а во рамките на Про-

грамата за спроведување на задолжителните видови на здравствена заштита на населението на СРМ.

Член 5

Осигурениците за себе и членовите на своите семејства самостојно ги утврдуваат во Заедницата: здравствената заштита и другите права и обврски од здравственото осигурување, обемот и нивото на правата, условите и начинот на нивното користење, како и средствата потребни за остварување на тие права според законот и овој статут.

Член 6

Во рамките на Заедницата осигурениците ги здружуваат средствата заради остварување здравствена заштита и другите права од здравственото осигурување за себе и членовите на своите семејства.

Средствата за остварување на здравствената заштита и другите права од здравственото осигурување се обезбедуваат со придонесот од осигурениците, учество на општествено-политичките заедници и други приходи.

Член 7

Правата од здравственото осигурување се остваруваат на товар на средствата на Заедницата доколку нивното користење е во согласност со начинот на користењето утврден со закон, овој статут и другите општи акти на Заедницата.

Осигурениците учествуваат во трошоците при користење на здравствената заштита доколку за одделни категории осигурени лица или за одделни видови на здравствена заштита со закон и овој статут не се ослободени од такво учество.

Член 8

Во програмирањето, планирањето и унапредувањето на здравствената заштита и нејзината материјална основа, во развојот на самоуправните односи, во создавањето на што поповолни услови за користење на здравствената заштита и што порационална употреба на средствата на здравствената заштита, како и во спроведувањето на превентивните мерки и акции, Заедницата соработува и со други заедници на здравственото осигурување, општествено-политичките заедници, здравствените работни организации и нивните асоцијации и други организации.

Содржината на формите на соработката и обезбедувањето на финансиските средства потребни за спроведување на програмите и задачите за развој на здравствената заштита се утврдуваат преку самоуправните договарања.

Член 9

За определени ризици во спроведувањето на здравственото осигурување, Заедницата се реосигурува во Сојузот на заедниците на здравственото осигурување на земјоделците на Македонија.

Член 10

Никој не може да ги намали или ограничи правата на осигурениците односно осигурените лица што им се обезбедуваат со закон и со овој статут.

Правата од здравственото осигурување не можат да се пренесуваат од едно на друго лице.

Член 11

Називот на Заедницата е: Заедница на здравственото осигурување на земјоделците — Тетово.

Седиштето на Заедницата е во Тетово.

Член 12

Заедницата има својство на правно лице.

Заедницата е регистрирана кај Окружниот стопански суд во Скопје.

Член 13

Заедницата има свој печат и штембил.

На печатот кружно е испишан текстот: „Заедница на здравственото осигурување на земјоделците“, а во средината хоризонтално „Тетово“.

Штембилот е во форма на правоаголник во кој е испишано името на Заедницата со дополнување на број, датум и година.

Член 14

Статутот и другите општи акти на Заедницата задолжително се објавуваат во „Службен весник на Социјалистичка Република Македонија“.

Член 15

Целокупната дејност на Заедницата како самоуправна организација треба да биде доставена на осигурениците. За таа цел Заедницата задолжително ги информира осигурениците за:

1) програмата за остварување и унапредување на здравствената заштита на осигурените лица;

2) договорните обврски на здравствените работни организации во поглед на пружањето здравствени услуги на осигурените лица, цените и слично;

3) резултатите на финансиското работење на Заедницата;

4) другите поважни прашања кои се од поголем интерес за осигурениците (за мерките на порационална и поефикасна здравствена заштита, за воведување на нови или измена на постојните права од здравственото осигурување, за условите на остварување на тие права и слично).

Информирањето на осигурениците се врши по пат на средствата за јавно информирање (печатот, радиото, телевизијата и слично) или по пат на собири на осигурениците.

Годишниот извештај за работењето и завршната сметка на Заедницата задолжително се доставуваат на Собранието на општината Тетово.

Глава II

САМОУПРАВУВАЊЕ ВО ЗАЕДНИЦАТА

Член 16

Осигурениците во рамките на Заедницата го остваруваат самоуправното одлучување непосредно — по пат на референдум и преку собири на осигурениците и посредно — преку Собранието на Заедницата и нејзините органи.

Член 17

Непосредното самоупраување во Заедницата осигурениците го остваруваат:

— со непосредно одлучување за поважните прашања по пат на референдум;

— со непосредно изјаснување по предлозите за поважните општи акти на Заедницата преку собири на осигурениците.

РЕФЕРЕНДУМ

Член 18

По пат на референдум осигурениците задолжително одлучуваат:

1) кога се менува кругот на осигурените лица утврден со овој статут;

2) во случај на соединување со друга заедница на здравственото осигурување од иста категорија осигуреници, односно различна категорија осигуреници.

Член 19

Референдум може да се распише и во следните случаи:

1) при воведување на нови видови на здравствена заштита и проширување односно укинување на одделни права на осигурениците;

2) кога Собранието на Заедницата оцени дека одлучувањето на осигурениците по пат на референдум е целесходно.

Член 20

Одлука за распишување референдум донесува Собранието на Заедницата по сопствена иницијатива или по предлог на осигурениците односно на органите на Заедницата, на начин и постапка утврдени со овој статут.

Член 21

Изјаснување по пат на референдум можат да предлагаат:

- 1) осигурениците непосредно;
- 2) Извршниот одбор на Собранието на Заедницата.

Предлогот за распишување на референдум мора да биде поткрепен со образложение а се поднесува на Собранието на Заедницата во писмена форма.

Собранието на Заедницата задолжително распишува референдум во случаите од членот 19 став 1 точка 1 кога тоа го бараат $\frac{1}{2}$ од вкупниот број на осигуреници.

Член 22

Референдумот, по правило, се спроведува на целото подрачје на Заедницата со учество на сите осигуреници здружени во Заедницата.

Член 23

Со Одлуката за распишување на референдум се утврдуваат прашањата по кои ќе се одлучува на референдумот, како и времето на неговото спроведување.

Член 24

Референдумот се спроведува со тајно гласање, со гласачки ливчиња истовремено на целото подрачје на Заедницата.

Прашањата на гласачкото ливче мора да бидат формулирани прецизно и недвосмислено така што учесникот на референдумот може да одговори со „за“ или „против“ предлогот.

Член 25

Собранието на Заедницата именува комисија за спроведување на референдум, која има претседател, четири члена и ист број заменици.

Член 26

Референдумот се смета за полноважен ако на истиот учествуваат повеќе од 50% од вкупниот број на осигурениците запишани во гласачките списоци.

Ќе се смета дека на референдумот е усвоена одлуката за која гласало мнозинство од учесниците во гласањето.

Член 27

Референдумот се спроведува според одредбите на Законот за постапката за распишување и спроведување на референдум („Службен весник на СРМ“ бр. 29/69) и одредбите на овој статут.

СОБИРИ НА ОСИГУРЕНИЦИ

Член 28

Собирот на осигурениците е форма на непосредно самоуправување на осигурениците во здравственото осигурување.

Член 29

На собирите осигурениците се изјаснуваат по предлозите на Статутот на Заедницата, Програмата за мерките за унапредување на здравствената заштита на осигурениците, Правилникот за начинот и условите за остварување на здравствената заштита, одлуките за височината на придонесите и за

другите поважни прашања од здравственото осигурување кога за тоа одлучи Собранието на Заедницата.

Член 30

Собирот на осигурениците го сочинуваат осигуреници — земјоделци од едно населено место, едно и повеќе села во зависност од бројот на осигурениците.

Собирот на осигурениците од ставот 1 на овој член го утврдува Собранието на Заедницата со посебна одлука.

Член 31

Собирот на осигурениците полноважно одлучува ако на него присуствуваат повеќе од една десетина од осигурениците на подрачјето за кое собирот се одржува, но не помалку од 30 осигуреници, а заклучоците се усвојуваат со мнозинство на гласови од присутните.

СОБРАНИЕ НА ЗАЕДНИЦАТА

Член 32

Собранието е највисок орган на управување на Заедницата.

Собранието се состои од 25 члена.

Член 33

Собранието го сочинуваат членови избрани од осигурениците по изборни единици.

Изборните единици ги утврдува Собранието со посебна одлука.

Изборот на членовите на Собранието се врши со тајно гласање.

Собранието од редот на своите членови избира претседател и негов заменик.

Член 34

Мандатот на членовите на Собранието на Заедницата трае 4 години.

Никој не може повеќе од два пати еднопруго да биде избран за член на Собранието.

Член 35

За член на Собранието на Заедницата може да биде избран осигуреник на кого тоа својство му е утврдено со закон и овој статут.

Работниците вработени во Службата на Заедницата не можат да бидат избрани за членови на Собранието, освен за членови на постојани или повремени комисији.

Член 36

На членовите на Собранието на Заедницата мандатот може да им престане и пред истекот на времето за кое се избрани и тоа:

- 1) со оставка;
- 2) со отповикување односно разрешување;
- 3) со престанок на својството осигуреник на Заедницата.

Член 37

Во случај на престанок на мандатот на членовите на Собранието на Заедницата на еден од начините наведени во претходниот член, на нивно место се избираат нови со дополнителни избори.

По исклучок, дополнителен избор нема да се изврши во колку до истекот на мандатот на членовите на органите на управувањето не останува повеќе од 6 месеци.

Член 38

Начинот на изборот и отповикувањето, како и начинот на кандидирањето и сите други прашања во врска со изборот на членовите на Собранието на Заедницата се регулира со посебен правилник.

Член 39

Собранието работи на седници кои можат да се одржат ако на седниците присуствуваат повеќе од половината од членовите на Собранието.

Собранието ги донесува општите акти со мнозинство на гласови од присутните членови освен во случаите кога со закон односно овој статут за донесување на некој акт е предвидено поинакво мнозинство.

Собранието на Заедницата и неговите органи работат според Деловникот за работа што го донесува Собранието.

Член 40

Работата на членовите на Собранието и неговите органи е почесна.

На членовите на Собранието и неговите органи им припаѓа надоместок на патни и дневни трошоци.

За времето поминато на седници, може со посебна одлука на Собранието да се одреди паушален надоместок.

Условите за остварување на надоместоците и нивната височина Собранието ги регулира со посебна одлука.

Член 41

Членот на Собранието за својата работа одговара пред Собранието и изборното тело што го избрало.

Телото што го избрало членот на Собранието може и да го отповика.

Член 42

Членот на Собранието е должен да присуствува на седниците на Собранието.

Членот на Собранието е должен да учествува во разгледувањето на предлозите и другите материјали на седницата и има право да ги изнесува своите мислења, забелешки и предлози.

Членот на Собранието е должен осигурениците од изборната единица која ја претставува редовно да ги запознава со општите и со другите акти кои треба да ги донесе Собранието, за работата на истото, како и да го известува Собранието за забелешките и предлозите на осигурениците.

Членот на Собранието е должен да ги врши сите функции и задачи што ќе му ги довери Собранието.

Ако членот на Собранието три пати неоправдано отсутствува од седниците на Собранието на Заедницата и нејзините органи, Собранието поднесува предлог за отповикување од изборното тело што го избрало.

Член 43

Собранието на Заедницата во својот делокруг ги врши следните работи:

1) донесува статут и други акти со кои се утврдуваат правата и обврските на осигурениците;

2) утврдува програма за дејноста на здравственото осигурување и мерки за унапредување здравствената заштита на осигурените лица, ја определува политиката на користење средствата на Заедницата, дава насоки за функционирање на Службата со цел за правилно и навремено остварување правата на осигурениците и порационално работење на фондовите на Заедницата, како и економично траење и рентабилно вложување на средствата на Заедницата;

3) утврдува стапка односно тарифа на придонесот за здравствено осигурување;

4) утврдува стапка по која се издвојуваат средствата во резервниот фонд на Заедницата;

5) донесува финансиски планови и ги усвојува завршните сметки на фондовите на Заедницата;

6) одлучува за обезбедување дополнителни средства и за начинот на покривање на загубите во работењето на фондовите на Заедницата;

7) одлучува за вложување на расположивите средства на Заедницата во депозит кај банката и

за давање наменски кредити од расположивите средства;

8) одлучува за склучување спогодби со Службата на која ѝ го доверува вршењето на стручните, административните и финансиските работи на Заедницата;

9) спогодбено со другите заедници на здравственото осигурување го определува начинот на управувањето на фондот на реосигурувањето, обемот на ризиците што се реосигуруваат, тарифите на премиите за реосигурувањето, надоместоците што се обезбедуваат во случај на стапување на реосигурените ризици и условите и постапката за остварување на овие ризици;

10) одлучува за склучување на договори со здравствените работни организации за пружање здравствени услуги на осигурените лица;

11) соработува со други органи и организации во работите од заеднички интерес, а посебно во поглед на програмирањето и спроведувањето на здравствената заштита на населението;

12) го утврдува износот на средствата потребни за вршење на стручните, административните и финансиските работи на Заедницата;

13) ги избира и отповикува членовите на Извршниот одбор;

14) ги разгледува прашањата, преллозите и барањата што ќе му бидат упатени на Собранието;

15) именува и отповикува членови на Сојузот на заедниците на Македонија и одлучува за други работи со членството во Сојузот;

16) Собранието на Заедницата врши и други работи што му се ставени во делокруг со закон, овој статут и другите општи акти на Заедницата.

ИЗВРШЕН ОРГАН НА СОБРАНИЕТО**Извршен одбор****Член 44**

Извршниот одбор е и извршен орган на Собранието на Заедницата.

Член 45

Извршниот одбор се грижи за правилно и благовремено спроведување и извршување на одлуките и заклучоците на Собранието на Заедницата.

Извршниот одбор ги разгледува нацртите на општите и другите акти што ги донесува Собранието и го утврдува предлогот на истите.

Член 46

Извршниот одбор на Собранието се состои од 7 члена.

Член 47

Членовите на Извршниот одбор се избираат од редот на членовите на Собранието.

Изборот на членовите на Извршниот одбор се врши на седницата на која се конституира Собранието.

Член 48

Мандатот на членовите на Извршниот одбор трае 4 години.

Член 49

Извршниот одбор од редот на своите членови избира претседател и негов заменик.

Член 50

Извршниот одбор ги врши следните работи:

1) се грижи за благовремено и правилно извршување на одлуките и заклучоците на Собранието на Заедницата;

2) за правилно остварување правата на осигурените лица;

3) се грижи за извршување на финансиските планови во поглед на остварувањето на приходите и рационално користење и вложување на средствата на фондовите на Заедницата согласно насоките и заклучоците на Собранието на Заедницата;

4) поднесува до Собранието предлог-програма за спроведување и унапредување на здравствената заштита на осигурените лица и утврдува предлози на финансиските планови и завршните сметки на фондовите на Заедницата;

5) утврдува предлози за склучување договори со здравствените и други организации кои учествуваат во спроведувањето финансирањето на здравственото осигурување;

6) ги разгледува условите под кои осигурените лица ја остваруваат здравствената заштита и другите права од здравственото осигурување за која цел презема или предлага на другите органи и организации преземање на соодветни мерки;

7) ги разгледува поплаките на осигурениците во врска со работата на Службата на Заедницата и услугите што ги пружаат здравствените работни организации и презема односно предлага соодветни мерки за остварување на неправилностите;

8) по предлог на органот на работната заедница на Службата го утврдува предлогот за износот на средствата потребни за вршење на стручните, административните и финансиските работи на Заедницата;

9) утврдува предлог — статут и предлози на другите општи акти на Заедницата;

10) прибира и ги проучува сугестиите и предлозите на осигурениците во врска со остварувањето правата на осигурениците за рационално трошење средствата на фондовите;

11) врши и други работи што ќе му бидат ставени во надлежност од Собранието на Заедницата.

Член 51

Собранието на Заедницата може по потреба да формира помошни органи за разгледување односно проучување на одделни прашања.

Член 52

Работата на помошните органи од претходниот член трае до извршувањето на задачата.

ПРЕТСЕДАТЕЛ НА СОБРАНИЕТО

Член 53

Претседателот ја претставува Заедницата согласно со закон и прописи донесени врз основа на закон, овој статут и другите општи акти на Заедницата.

Седниците на Собранието ги свикува претседателот на Собранието, а во негово отсуство потпретседателот.

Претседателот на Собранието е должен да свика седница на Собранието ако тоа го побараат:

1. Извршниот одбор на Собранието;
2. една третина од членовите на Собранието.

Претседателот на Собранието врши и други работи утврдени со Деловникот на Собранието.

За својата работа претседателот е одговорен на Собранието.

Глава III

ОСИГУРЕНИЦИ

Член 54

Како осигуреници — земјоделци се сметаат сите лица што се занимаваат со земјоделска дејност или со риболов како единствено или главно занимање без оглед на тоа дали имаат приходи од друга дејност, ако не се осигурени по друг основ.

Како земјоделци во смисла на овој член се сметаат и членовите на домаќинството на лицата од ставот 1 на овој член кои тие ги издржуваат.

Како домаќинство во смисла на претходниот став се смета заедницата на живеење, стопанисување и трошење на остварените приходи.

Член 55

Како членови на домаќинството на осигуреникот — земјоделец се сметаат членовите на потесното семејство, брачниот другар и децата на осигуреникот родени во брак или вон брак, посиноци и деца земени на издржување, како и издржувани: татко, мајка, очув, макеа, посвоител, дедо, баба (родители на осигуреникот).

Член 56

Според одредбите на овој статут е осигурен и разведениот брачен другар на кој со судска одлука му е определено издржување ако во моментот на разводот бил постар од 45 години (жена) односно 60 години (маж). Брачниот другар што во моментот на разводот бил помлад од 45 години односно 60 години го продолжува осигурувањето според овој статут, ако кај него постои инвалидност од I категорија во смисла на прописите од инвалидското осигурување.

Член 57

Децата на осигуреникот се осигурени до наполнување на 15 годишна возраст, а ако се на школување — до крајот на пропишаното редовно школување, но најдоцна до наполнување на 26 годишна возраст.

Ако децата од став 1 на овој член го прекинале редовното школување поради болест, тогаш тие се осигурени и за времето на траењето на таквата болест, а ако го продолжат редовното школување, се продолжува осигурувањето и по истекот на определените возрасни граници, но најдолго толку колку што траел прекинот на школувањето поради болест.

Ако децата од ставот 1 на овој член станат неспособни за самостоен живот и работа, во смисла на прописите за инвалидското осигурување, пред да наполнат 15 години, односно додека се на редовно школување во смисла на став 1 и 2 од овој член, тие се осигурени и за сето време додека трае таквата неспособност.

Осигурени се и децата од ставот 1 на овој член што ќе станат неспособни за самостоен живот и работа во смисла на прописите за инвалидското осигурување по истекот на периодот од став 1 до 3 на овој член додека трае таквата неспособност, ако ги издржува осигуреникот затоа што немаат доволно сопствени приходи за издржување, кои ги утврдува Заедницата со посебен акт.

Децата кои осигуреникот ги зел на издржување (член 57) се осигурени, по правило, ако немаат родители. Децата кои имаат еден или двајца родители, осигурени се како деца кои осигуреникот ги зел на издржување ако родителите поради својата здравствена состојба и други околности не се способни за стопанисување односно не се во состојба да се грижат за децата и нивното издржување, а децата и нивните родители немаат сопствени приходи за издржување на децата.

Член 58

Родителите на осигуреникот од член 57 од овој статут се осигурени ако тој ги издржува и ако не се способни за стопанисување и кои немаат сопствен имот и други приходи за издржување.

Родителите од ставот 1 на овој член се неспособни за стопанисување:

а) ако навршиле 65 години живот (маж) односно 55 години (жена), или

б) ако се помлади, а не се способни за стопанисување која неспособност е рамна на инвалид од I категорија во смисла на прописите од инвалидското осигурување.

Мерилата и критериумите во врска со имотниот цензус од ставот 1 на овој член ги утврдува Собранието на Заедницата со посебна одлука.

Глава IV

ПРАВА ОД ЗДРАВСТВЕНОТО ОСИГУРУВАЊЕ

I. Здравствена заштита

Член 59

Со здравственото осигурување во случаите и под условите определени со закон и овој статут, Заедницата на осигурениците им обезбедува:

1) здравствена заштита што врз основа на закон задолжително се спроведува по пат на здравственото осигурување (задолжителните видови на здравствена заштита);

2) здравствена заштита што се установува со овој статут.

Член 60

На осигурениците им се обезбедуваат задолжителните видови на здравствена заштита:

1) откривање, спречување, сузбивање и лекување на туберкулозата, венеричните и другите заразни болести што подлежат на задолжително пријавување;

2) нега и лекување на оние душевни болни што, поради природата и состојбата на болеста, можат да го загрозат животот на другите луѓе или да ги оштетат материјалните блага на околината;

3) здравствена заштита на жените во врска со бременост, породување, мајчинство и контрацепција;

4) целосна здравствена заштита на новороденчињата, доенчињата и децата до 15 годишна возраст;

5) здравствена заштита на школската младина и редовните студенти до определена возраст, и тоа преку: систематски прегледи и имунизација, заштита и лекување на забите, спречување и лекување на ревматичната треска, протетички и рехабилитациони мерки кај општетувањето на аномалиите на видот и слухот и кај ортопедските аномалии и деформации;

6) активност на рано откривање на малигните заболувања, шеќерната болест и мускулната дистрофија и нивно лекување;

7) активност на здравствено воспитување на населението;

8) набавка на сите видови лекарства и санитарски материјал потребен во врска со лекувањето.

Член 61

Обемот на правата од претходниот член и поблиски критериуми за нивната реализација се утврдуваат со програма на Собранието на Социјалистичка Република Македонија.

Член 62

Покрај задолжителните видови на здравствена заштита на осигурениците им се обезбедува здравствена заштита во поширок обем која се состои од:

1) преглед и лекување кај лекар од општа практика и лекар-специјалист во сите видови на амбулантно-поликлиничките здравствени работни организации како и потребни лабораториски испитувања во врска со прегледот;

2) стационарно лекување во сите стационарни здравствени работни организации, вклучувајќи ги и специјализираните стационари освен стационарните со примена на природните фактори за лекување;

3) прегледи, лекување, пломбирање и вадење на заби во сите забоздравствени ординации, вклучувајќи ја и специјалистичката ортодонција.

Член 63

Осигурениците имаат право да користат превоз со кола за итна помош кога тоа е неопходно за пренос на болниот од станот до најблиската здравствена работна организација која може да му пружи потребна лекарска помош.

Член 64

Собранието на Заедницата може да утврди учество на осигурениците во трошоците при користење на здравствената заштита од член 62 и 63 од овој статут, со тоа што тоа учество не може да биде поголемо од 50% од договорената вредност на услугите.

Член 65

Собранието на Заедницата може да утврди листа на лекови кои не можат да се препишуваат врз товар на средствата на фондот на Заедницата.

Собранието на Заедницата може да овласти Собранието на Сојузот на Заедниците на здравственото осигурување на земјоделците на Македонија да утврди листа на лекови кои ќе можат да се препишуваат врз товар на средствата на Заедницата.

Глава V

ОСТВАРУВАЊЕ И ЗАШТИТА НА ПРАВАТА

Општи одредби

Член 66

Осигурените лица ги остваруваат правата од здравственото осигурување на начин и под условите пропишани со закон, овој статут и другите општи акти на Заедницата, како и договорот заклучен помеѓу Заедницата и здравствените работни организации за пружање на здравствените услуги на осигурените лица (во натамошниот текст: договор за пружање на здравствени услуги).

Член 67

Права од здравственото осигурување може да оствари лице на кое му е признато својството на осигурено лице.

Својството на осигурено лице го утврдува Службата на Заедницата врз основа на пријавата за осигурување што ја поднесува старешината на домаќинството на осигуреното лице во рокот што ќе го утврди со општ акт Собранието на Заедницата.

Со признавање својството на осигурено лице се издава здравствена легитимација, врз основа на која се докажува својството на осигурено лице.

Образецот на здравствената легитимација го пропишува надлежен орган определен со закон.

Член 68

Доколку Службата на Заедницата одбие на осигуреното лице да му го признае тоа својство, должна е одбивањето да го утврди со решение, кое да го достави на заинтересираното лице.

Против решението од претходниот став старешината на домаќинството или заинтересираното лице може да поднесе жалба до Комисијата за жалби, чие решение е конечно.

ОСТВАРУВАЊЕ НА ЗДРАВСТВЕНА ЗАШТИТА

1. Заеднички одредби

Член 69

Осигурените лица ја остваруваат здравствената заштита на товар средствата на Заедницата непосредно преку здравствените работни организации кои се оспособени за пружање на соодветни здравствени услуги.

Член 70

Осигурените лица имаат право на слободен избор на здравствена работна организација и лекар кој ќе им пружа здравствена заштита.

Начинот и условите под кои осигурените лица ќе ги користат услугите на здравствените работни организации и здравствените работници, се утврдуваат со посебни општи акти на Заедницата.

2. Учество на лекарските комисији во постапката**Член 71**

Во пружање на здравствената заштита и во постапката за остварување на правата по овој статут учествуваат: лекар, лекарска комисија и комисија на лекари-вештаци.

Член 72

Лекарската комисија и комисијата на лекари-вештаци ја формира Собранието на Заедницата на здравственото осигурување на земјоделците — Тетово.

Заедницата со свој општ акт поблиску ги утврдува задачите на лекарот-поединец за спроведувањето на здравствената заштита на осигурениците.

3. Приговор на оценката на лекарот-поединец и лекарската комисија**Член 73**

Ако осигуреникот не е задоволен со оценката што ја дал лекарот, може да изјави приговор до надлежната лекарска комисија.

Приговорот се поднесува усно или писмено до лекарот против чија оценка е изјавен приговорот или непосредно до лекарската комисија во рок од 48 часа од соопштувањето на оценката.

Лекарот на кого му е изјавен приговорот усно, ако не ја преправи својата оценка, должен е да направи за тоа забелешка што ја потпишува и осигуреникот.

Лекарот на кого му е изјавен приговорот должен е веднаш да го достави предметот до надлежната лекарска комисија.

Член 74

Оценката за здравствената состојба на осигуреното лице и за начинот на лекувањето, комисијата ја дава врз непосредно извршен преглед на осигуреното лице или врз основа на постојната медицинска документација и тоа треба да биде наполно образложено и во согласност со медицинската документација што служела како основа за давање на оценката.

За оценката на лекарската комисија писмено ќе се известат: лекарот, Службата на Заедницата и осигуреното лице.

Член 75

Против оценката на лекарската комисија може да се поднесе приговор до комисијата на лекари-вештаци во рок од три дена од денот на соопштувањето на оценката на лекарската комисија, во случај и под условите утврдени со овој статут.

Приговорот се поднесува усно на записник или писмено до лекарската комисија против чија оценка се изјавува приговорот. Комисијата е должна приговорот заедно со предметот, веднаш да го достави до комисијата на лекари-вештаци. Приговорот може да се поднесе писмено и непосредно до комисијата на лекари-вештаци.

Член 76

Комисијата на лекари-вештаци должна е веднаш да го земе во постапка приговорот, заради давање на своја оценка.

Комисијата ја дава својата оценка врз основа на медицинската документација, а може, ако најде дека тоа е потребно, и да го повика осигуреникот на преглед. Ако комисијата смета дека е потребно да се дополнително медицинската обработка, ќе ги определи без одлагање потребните медицински испитувања.

Член 77

Оценката што ја дала комисијата на лекари-вештаци по повод изјавениот приговор против оценката на лекарската комисија, е конечна.

За оценката на комисијата на лекари-вештаци писмено ќе се известат: осигуреникот, лекарската комисија против чија оценка е изјавен приговор, лекарот-поединец и Службата на Заедницата.

Член 78

При решавањето за правата од здравственото осигурување на осигурените лица ќе се применуваат одредбите на Законот за општа управна постапка, ако со закон и овој статут не е поинаку определено.

Глава VI**СПРОВЕДУВАЊЕ НА ЗДРАВСТВЕНОТО ОСИГУРУВАЊЕ****Член 79**

Стручните работи на Заедницата во врска со спроведувањето на здравственото осигурување на земјоделците ќе ги врши, врз основа на договор, Стручната служба на Заедницата на здравственото осигурување на работниците во Тетово (во натамошниот текст: — Овластена служба).

Глава VII**ФИНАНСИРАЊЕ НА ЗДРАВСТВЕНОТО ОСИГУРУВАЊЕ****Член 80**

Средствата за остварување на правата од здравственото осигурување се обезбедуваат со придонес од осигурениците, со учество на општествено-политичката заедница и со други приходи, утврдени со закон и овој статут.

Член 81

Средствата од претходниот член се формираат од:

1) придонесот од личниот доход од земјоделската дејност (катастарскиот приход) и од личниот доход остварен со вршење на споредни стопански дејности и искористување на земјиште за неземјоделски цели;

2) придонесот по осигурен член на домаќинството;

3) учество на општествено-политичките заедници во покривање на трошоците за задолжителните видови на здравствената заштита;

4) надоместок по основ на реосигурување;

5) дел од средствата издвоени од вишокот на приходите над расходите по завршната сметка на Заедницата;

6) придонесот од личен доход утврден со посебен закон што го плаќаат организациите и приватните работодавци на земјоделците што од нив го остваруваат со работа вон работниот однос.

Придонесот од точка 1 и 2 од претходниот став треба да се формира така, што средствата од точката 2 (придонес по осигурен член на домаќинството) не можат да бидат поголеми од 25% од средствата од точката 1 (придонес од личниот доход од земјоделска дејност).

Домаќинствата на осигурениците кои немаат основница на придонес од личниот доход од земјоделска дејност (катастарски приход) ќе плаќаат придонес по осигурен член на домаќинството кој одговара сразмерно на просекот по осигурен член на домаќинствата на подрачјето на Заедницата кои се должат со придонесите од точките 1 и 2 на став 1 од овој член;

7) други приходи на Заедницата (надоместокот на штета, камата и друго).

Член 82

Придонесот од претходниот член се распределува посебно:

1) за задолжителните видови на здравствена заштита утврдени со законот;

2) за здравствената заштита утврдена со овој статут преку со закон утврдените задолжителни видови.

Член 83

Средствата потребни за финансирање на здравственото осигурување и неговиот развиток се утврдуваат врз основа на програма за спроведување и унапредување на здравствената заштита на осигурениците и за обезбедување на другите права од здравственото осигурување утврдени со закон и овој статут.

Височината на средствата од претходниот став се утврдуваат така со нив да се покријат обврските на Заедницата по основ на осигурените права, да обезбедат формирање на резерви, реосигурување на потешки ризици, средства потребни за спроведување на осигурувањето, како и дел од средствата со кои Заедницата учествува во развојот на здравствената служба.

Член 84

Придонесите од членот 81 став 1 точка 1 и 2 од овој статут ги утврдува Собранието на Заедницата според единствено пропорционална стапка за целото подрачје на Заедницата.

Член 85

Стапките на придонесот од претходниот член се утврдуваат пред почетокот на календарската година во која ќе се применуваат.

Ако стапките на придонесот не се утврдат во рокот од претходниот став, во наредната година ќе се применуваат придонесите утврдени за претходната година.

Член 86

При утврдувањето бројот на осигурените лица и височината на катастарскиот приход како основица за определување на обврската за плаќање на придонесите од членот 81 точка 1 и 2 се зема состојбата која била на 1 јануари во годината за која се врши облогот на придонесот, а за основица на придонесот од другите споредени стопански дејности се земаат основиците на придонесот од личниот доход за тие дејности остварени во претходната година.

Член 87

Обврзници на придонесите за здравствено осигурување се осигурениците — земјоделци.

Ако повеќе осигуреници од претходниот став се членови на исто домаќинство, обврзник на придонесот е старешината на домаќинството.

Член 88

Обврската за плаќање на придонесите од членот 81 став 1 точка 1, 2 и 6 од овој статут настанува кога едно лице ќе се стекне со статус осигуреник — земјоделец во смисла на членот 26 од Законот за здравственото осигурување и задолжителните видови на здравствена заштита на населението. Наплатата на придонесите од претходниот став се врши во четири еднакви рати во годината, а стасува за наплата однапред со почетокот на секое тримесечје.

Обврската за плаќање на придонесот од ставот 1 на овој член престанува од првиот ден на наредниот месец во кој обврзникот престанал да врши земјоделска дејност или риболов (член 26 од Законот) или кога станал осигуреник по друг основ.

Престанокот на обврската од претходниот став се утврдува со пријава за престанок на осигурувањето.

Член 89

Облогот и наплатата на придонесите од осигурениците го врши органот на Управата за приходи на општинското собрание.

Службата на Заедницата е должна на органот од претходниот став благовремено да му ги достави

потребните податоци од својата евиденција за осигурениците, во врска со облогот на придонесот.

Надоместокот за облогот и наплатата на придонесот договорно го утврдува Службата на Заедницата со управата за приходи на надлежното општинско собрание. Со договорот се утврдуваат и другите меѓусебни права и обврски на договорните страни.

Член 90

Со средствата од членот 81 се формира фонд за здравствено осигурување (во натамошниот текст: Фонд) на Заедницата.

Од средствата од претходниот став Заедницата ги подмирува расходите:

1) за остварување правата на осигурениците што произлегуваат од задолжителните видови на здравствената заштита;

2) за остварување правата утврдени со овој статут, над правата утврдени со закон;

3) за промени на здравственото реосигурување;

4) за подмирување на трошоците за спроведување на здравственото осигурување;

5) за потребите на студиски и научно-истражувачки работи со цел за унапредување на здравствената служба и здравственото осигурување, чие финансирање ќе го одобри Собранието на Заедницата;

6) за учество на Заедницата во финансирањето на Сојузот на заедниците на здравственото осигурување на Македонија;

7) за намирување на други трошоци на Заедницата;

8) за отплата на непокриениот дел на вишокот на расходите по завршната сметка.

Член 91

Со завршната сметка конечно се утврдуваат приходите и расходите на Заедницата за секоја календарска година.

Завршната сметка се донесува во рокот и на начинот определени со посебни прописи.

Член 92

За обезбедување финансиска стабилност во работењето и ликвидност во врска со извршувањето на обврските спрема осигурениците и други работни организации кои учествуваат во спроведувањето на здравственото осигурување, Заедницата има резервен фонд.

Задолжителната резерва не може да биде пониска од двомесечниот просечен износ на планираните вкупни приходи на Заедницата од тековната година.

Задолжителното ниво на резервата од претходниот став се обезбедува во рок од 4 години.

Задолжителната резерва од ставот 2 на овој член се обезбедува најмалку од една четвртина во секоја година во која треба таа да се обезбеди.

Член 93

Резервниот фонд од претходниот член се формира со издвојување на дел од средствата на приходите остварени од придонесот во текуштата година од делот на остварениот вишок на приходите над расходите во претходната година од вложените средства на Заедницата кои се враќаат на фондот и каматата на вложените средства на резервниот фонд.

За начинот и височината на издвојувањето на средствата во резервниот фонд одлучува Собранието на Заедницата при утврдувањето на финансискиот план односно при усвојувањето на завршната сметка на Заедницата.

Член 94

Средствата на резервниот фонд кои не се користат како обртни средства можат да се вложуваат во орочени депозити или на благајнички записи, и да се даваат како наменски кредити на

здравствените работни или други организации и нивните здруженија со рок на враќање и услови што ќе ги утврди Собранието на Заедницата.

Член 95

Вишокот на расходите над приходите што се утврдува со завршната сметка на Заедницата се покрива:

- 1) од резервниот фонд;
- 2) со кредит од банката.

За покривање вишокот на расходите над приходите може да се користи само дел од средствата на резервниот фонд што преминува 50% од износот на задолжителната резерва.

Отплатата на кредитите се врши од текуштите средства на фондот остварени во наредните години според одлуката на Заедницата.

Член 96

Покрај резервен фонд Заедницата формира и фонд за унапредување и развој на здравствената служба.

Приходи на Фондот се:

1. средствата кои Заедницата ги издвојува од вкупните приходи;
2. приходи од камата на вложени средства на Фондот;
3. останати приходи.

Средствата на овој фонд може да се даваат исклучиво како наменски кредити на здравствени работни организации, општествено-политичките заедници и на други носители на општествени средства за намени кои служат за унапредување на здравствената служба и здравствената заштита на осигурениците.

Условите за давање на кредити ги утврдува Заедницата.

Ако настане потреба да се спроведат вонредни акции и мерки за превентивна здравствена заштита, а средствата обезбедени врз основа на договор помеѓу Заедницата и здравствената работна организација која ги спроведува акциите и мерките не бидат доволни, Заедницата може на носителот на тие акции и мерки да му обезбеди, без враќање, потребни средства за довршување на преземените акции, односно мерки.

Заедницата може од средствата на фондот за унапредување на здравствената служба да дава средства и без враќање, ако се вложуваат за посебни инвестиции во здравството, што ќе бидат од општ интерес за осигурениците.

Член 97

Заедницата ги реосигурува здравствените ризици кои по пат на самоуправно договарање со другите заедници на здравственото осигурување во СРМ ќе бидат утврдени како ризици кои се реосигуруваат.

За формирање на фондот за реосигурување и начинот на управувањето со тој фонд, за обемот на ризиците кои се реосигуруваат, тарифата на премијата за реосигурување, надоместокот кој се обезбедува во случај на настапување на реосигурен ризик и за условите и постапката за остварување на овие надоместоци, одлучува Заедницата во спогодба со другите заедници на здравственото осигурување во СРМ.

Глава VIII

СТАТУТ И ДРУГИ ОПШТИ АКТИ НА ЗАЕДНИЦАТА

Член 98

Покрај Статутот, Заедницата донесува правилници, деловници и одлуки со нормативен карактер.

Со правилниците и одлуките се регулираат прашањата за кои со закон и овој статут е предвидено да се регулираат со такви акти.

Со деловници се регулира начинот на работата на самоуправните органи на Заедницата.

Член 99

Со цел за поцелосно регулирање спроведувањето на здравственото осигурување и неговото финансирање, како и спроведување на самоуправување во Заедницата, Заедницата задолжително ги донесува овие општи акти:

- 1) Правилник за избор и отповикување на членовите на органите на управувањето на Заедницата;
- 2) Правилник за спроведување на референдум;
- 3) Правилник за начинот и условите на остварување на здравствената заштита и за другите права од здравственото осигурување;
- 4) Деловници за работа на самоуправните и стручни органи на Заедницата;
- 5) Одлуки за стапките на придонесот и други одлуки.

Покрај општите акти од претходниот став можат за одделни прашања да се донесуваат и други општи акти, доколку за тоа се покаже потреба или ако тоа биде одредено со закон или други прописи.

Член 100

Преднацртите на Статутот и другите општи акти ги подготвува Службата на Заедницата.

Нацртот за измените и дополненијата на Статутот и другите општи акти ги утврдува Извршниот одбор на Собранието на Заедницата.

Член 101

Измени и дополненија на Статутот може да предлагаат:

- една петтина од членовите на Собранието;
- Извршниот одбор на Собранието; и
- работната заедница на Службата на Заедницата.

Член 102

Предлогот за измени и дополненија на Статутот се смета за прифатен ако за него гласаат 2/3 од сите членови на Собранието на Заедницата.

Предлогот се доставува во писмена форма со образложение.

Член 103

Постапката за донесување на општите акти може да се поведе по иницијатива на Собранието или било кој друг самоуправен орган на Заедницата како и по иницијатива на осигурениците и организациите односно органите кои во смисла на одредбите на овој статут можат да предлагаат спроведување на референдум или измена односно донесување на општи акти на Заедницата.

Член 104

Собранието на Заедницата е должно да спроведува постапка за изјаснување на осигурениците пред да се усвојат измените и дополнувањата на Статутот односно пред донесувањето на општите акти, и тоа:

- 1) кога се установуваат нови или укинуваат постојните права од здравственото осигурување, и
- 2) за прашања од членот 29 од овој статут.

Член 105

Изјаснувањето на осигурениците за случаите предвидени со овој статут се врши преку:

- 1) собирањето на осигурениците;
- 2) дневниот печат и други средства за информирање.

Собранието на Заедницата ги утврдува за секој конкретен случај на донесување на општ акт начинот на изјаснувањето на осигурениците од претходниот став и рокот во кој треба изјаснувањето да се изврши.

Член 106

Собранието на Заедницата може, во зависност од значењето на општиот акт, пред неговото донесување да го достави на мислење на:

— Собранието на општина Тетово;
 — Општинската конференција на ССРМ;
 — Стопанската комора;
 — Општинската конференција на Сојузот на синдикатите на Тетово.

Собранието на Заедницата може одделни општи акти да ги достави на мислење и на други органи и организации.

Член 107

Кога Собранието прими предлог на општ акт, за кој задолжително според овој статут треба да се изјаснат осигурениците, го утврдува поднесениот предлог на општиот акт како свој предлог со евентуални измени и дополненија и го доставува на изјаснување на осигурениците.

Откако осигурениците ќе се изјаснат по предлог на општиот акт на начинот предвиден со овој статут, Службата на Заедницата ги средува и систематизира забелешките, предлозите и мислењата на осигурениците и ги доставува на Собранието на разгледување при донесување на конкретниот општ акт.

Кога предлогот на општиот акт, во смисла на овој статут, не треба задолжително да се достави на изјаснување на осигурениците, односно кога мислењата, забелешките и предлозите на осигурениците се разгледаат Собранието, согласно одредбите на Деловникот за работа на Заедницата, го донесува општиот акт.

Член 108

Статутот и другите акти на Заедницата влегуваат во сила осмиот ден по објавувањето во „Службен весник на СРМ“, доколку со општ акт не е поинаку определено.

Член 109

Извршниот одбор дава пречистен текст на општите акти кои ги донесува Собранието.

Член 110

Задолжително толкување на одделни одредби на овој статут и другите општи акти дава Собранието на Заедницата.

Глава IX

ПРЕОДНИ И ЗАВРШНИ ОДРЕДБИ

Член 111

Сите права и обврски на осигурените лица кои се регулираат со овој статут ќе почнат да се применуваат од 1 јануари 1972 година.

Член 112

Осигурените лица кои на денот на почетокот на примената на овој статут користат права од здравственото осигурување добиени по прописите што важеле до тој ден, ги користат од тој ден тие права по одредбите на овој статут и општите акти донесени врз основа на него, ако е тоа за нив поповолно.

Ако осигурените лица од претходниот став не ги исполнуваат условите пропишани со одредбите на овој статут и општите акти донесени врз основа на него за користење на правата што им се призначени по поранешните прописи, го продолжуваат започнатото користење на тие права според одредбите на овој статут и општите акти на Заедницата, како да ги исполнуваат условите предвидени со Статутот односно општите акти.

Правата од ставот 1 и 2 на овој член, осигурените лица можат да ги користат најмногу шест месеци од почетокот на примената на овој статут.

Член 113

Осигурените лица здравствената заштита ќе ја користат врз основа на здравствените легитимации издадени според поранешните прописи и по

1 јануари 1972 година сè додека тие не бидат заменети со нови здравствени легитимации усогласени според овој статут, а најдоцна до крајот на 1973 година.

Член 114

Овој статут влегува во сила осмиот ден по објавувањето во „Службен весник на СРМ“, а ќе се применува од 1 јануари 1973 година.

Број 0402-929/1

14 декември 1972 година

Тетово

Претседател,
Акиф Ферати, с. р.

37.

Врз основа на член 99 став 3 од Статутот на Заедницата на здравственото осигурување на земјоделците, Собранието на Заедницата на здравственото осигурување на земјоделците — Тетово, на седницата одржана на ден 14. XII. 1972 година, донесе

П РА В И Л Н И К

ЗА УСЛОВИТЕ И НАЧИНОТ НА ОСТВАРУВАЊЕ ПРАВАТА ОД ЗДРАВСТВЕНОТО ОСИГУРУВАЊЕ НА ЗЕМЈОДЕЛЦИТЕ

Глава I

ОПШТИ ОДРЕДБИ

Член 1

Со овој правилник поблиску се утврдуваат условите и начинот на остварување здравствена заштита на осигурените лица на Заедницата на здравственото осигурување на земјоделците (во натамошниот текст: Заедница) во целост или делумно врз товар на средствата на Заедницата.

Член 2

Одредбите од овој правилник ќе се применуваат на сите осигурени лица — земјоделци или членови на нивните семејства кои живеат на подрачјето на Заедницата.

Член 3

На осигурените лица им се обезбедуваат задолжителни видови на здравствена заштита предвидени во Законот за здравственото осигурување и задолжителните видови на здравствена заштита на населението (во натамошниот текст: Закон) и здравствена заштита што самостојно ја утврдуваат осигурениците за себе и за членовите на своите семејства во рамките на Заедницата.

Член 4

Осигурените лица здравствената заштита ја остваруваат во сите здравствени работни организации кои се основани и работат по прописите на Законот за здравство, а на начин предвиден во Законот за здравственото осигурување и задолжителните видови на здравствена заштита на населението; Статутот на Заедницата на здравственото осигурување на земјоделците — Тетово (во натамошниот текст: Статут); овој правилник; другите општи акти на Заедницата и договорот склучен помеѓу здравствените работни организации и Заедницата.

Член 5

Трошоците за задолжителните видови на здравствена заштита паѓаат во целост на товар на средствата на Заедницата.

Трошоците за здравствената заштита што самостојно ја утврдуваат осигурениците за себе и за членовите на семејството во рамките на Заедницата паѓаат делумно на товар на средствата на Заедницата, а делумно на самите осигуреници во висина што ја утврдува Собранието на Заедницата.

Глава II

ЗДРАВСТВЕНА РАБОТНА ОРГАНИЗАЦИЈА ВО
КОЈА ОСИГУРЕНОТО ЛИЦЕ МОЖЕ ДА ОСТВА-
РУВА ЗДРАВСТВЕНА ЗАШТИТА

Член 6

Осигурениците ја користат здравствената заштита воглавно кај здравствените работни организации односно здравствените пунктови што укажуваат определени видови здравствена заштита во местото на нивното живеалиште.

Ако здравствената работна организација односно здравствениот пункт во местото на живеалиштето на осигурениците не може да укаже соодветна здравствена заштита, осигурениците користат здравствена заштита во други здравствени работни организации на подрачјето на Заедницата.

Член 7

Учениците и студентите, за време на школувањето, здравствената заштита ја користат во местото каде се школуваат со оверена здравствена легитимација и потврда дека се редовни ученици односно студенти во соодветното место.

Член 8

Осигурените лица можат да користат здравствена заштита во здравствени и други специјализирани здравствени организации надвор од подрачјето на Заедницата во итни случаи кога привремено се наоѓаат надвор од местото на живеалиштето или ако лекувањето односно медицинската рехабилитација не може да се спроведе во здравствените работни организации на подрачјето на Заедницата.

За лекување односно медицинска рехабилитација во здравствена работна организација надвор од Републиката потребна е согласност од лекарската комисија на Заедницата.

Лекарската комисија од претходниот став, со мислење на надлежната клиника при Медицинскиот факултет во Скопје, ја утврдува потребата за лекување на осигуреното лице во здравствена работна организација надвор од Републиката односно нашата земја, ако таква здравствена заштита не може да се обезбеди во нашата Република односно во нашата земја.

Член 9

Ако осигурените лица користат здравствена заштита надвор од Републиката, спротивно од членот 8 став 2 на овој правилник, разликата од трошоците на лекувањето односно медицинската рехабилитација паѓаат на товар на самите осигуреници.

Глава III

ОСТВАРУВАЊЕ НА ЗДРАВСТВЕНА ЗАШТИТА

1. Користење на амбулантна здравствена заштита

Член 10

Здравствената заштита осигурените лица ја остваруваат непосредно и без упат кај избраниот лекар од општа медицина, односно лекарот во здравствениот пункт во местото на живеалиштето на осигуреното лице.

Член 11

Ако осигуреното лице користи здравствена заштита на подрачјето на Заедницата кај друг лекар од општа медицина, а не кај избраниот лекар односно лекарот во здравствениот пункт во местото на живеалиштето на осигуреното лице за кого се определило само ќе ги сноси трошоците за прегледот и услугите, освен во итни случаи.

Член 12

Осигуреното лице го докажува правото на здравствена заштита со здравствена легитимација издадена и оверена од Заедницата на здравствено-то осигурување на земјоделците — Тетово.

При остварувањето на здравствената заштита осигурените лица се должни, по барање на здравствената работна организација, да ја поднесат на увид и личната карта.

Во итни случаи, осигуреното лице остварува здравствена заштита и без потребните документи за тоа. Истите дополнително се поднесуваат на увид.

Член 13

Здравствената заштита кај лекар-специјалист осигурените лица ја остваруваат само со упат од избраниот лекар од општа медицина односно лекарот во здравствениот пункт во местото на живеалиштето на осигуреното лице со право на избор на лекар-специјалист во избраната здравствена работна организација.

Здравствената заштита кај лекар-специјалист надвор од избраната здравствена работна организација, осигурените лица ја остваруваат само со упат од лекар-специјалист од соодветниот профил. Во случаите кога таков профил во избраната здравствена организација не постои, специјалистичкиот упат го издава избраниот лекар од општа медицина односно лекарот во здравствениот пункт во местото на живеалиштето на осигуреното лице.

Во колку осигуреното лице сака да оствари специјалистичка здравствена заштита надвор од избраната здравствена организација за оние профили кои му ги обезбедува избраната здравствена организација, само ги поднесува трошоците за направените прегледи и услуги.

Специјалистичката здравствена заштита, спротивно на ставот 1 од овој член осигурените лица ја остваруваат непосредно и без упат кај избраниот лекар-специјалист: педијатар, хирург, фтизиолог, гинеколог, дерматовенеролог, оториноларинголог, офталмолог, лекар-специјалист во диспанзерите за борба против ракот, дијабетисот, алкохолизмот и диспанзерите за душевно болни лица.

Лекарот-специјалист кај кого осигуреното лице е упатено на преглед односно лекување должен е да го извести лекарот што го упатил болниот за својот наод односно спроведеното испитување и да даде упатство за понатамошното лекување.

Член 14

Осигуреното лице има право да користи медицинска помош и нега во својот стан и во службата за итна помош, кога спрема мислењето на избраниот лекар односно лекарот на службата за домашната посета и итна помош постои медицинска оправданост за пружање на таква помош.

Ако осигуреното лице од ставот 1 на овој член неоправдано ја повика службата за домашна посета односно итна помош, должно е само да ги сноси трошоците за таквите услуги.

Во случај на приговор против мислењето на избраниот лекар односно лекарот на службата за домашна посета и итна помош, во смисла на претходниот став, оценка дава лекарската комисија на Заедницата во рок од 48 часа. Приговорот се поднесува усно, на записник или писмено до лекарот кој дал такво мислење, а овој е должен без одлагање, заедно со поставената дијагноза да го достави до лекарската комисија.

Член 15

Здравствените работни организации од членот 13 на овој правилник се должни да водат здравствен картон за секое осигурено лице што се поделило за лекување кај нив.

Податоците што се внесуваат во здравствениот картон се пропишани од надлежниот орган со посебен пропис.

2. Користење на стационарно лекување

Член 16

Кога поради природата на заболувањето не е можно да се спроведе со успех амбулантно и домашно лекување, избраниот лекар-поединец односно лекарот-специјалист кај кого осигуреното лице било упатено поради преглед на лекување, како и лекарот на службата за итна помош односно лекарот на стационарната здравствена организација, осигуреното лице со упат се упатува на лекување во најблиската стационарна здравствена организација.

Во итни случаи здравствената работна организација може да прими на лекување осигурено лице и без упат.

До стационарните здравствени работни организации надвор од нашата Република и земјата, осигурените лица се упатуваат на лекување на начинот и по постапката предвидени во ставот 2 и 3 на членот 8 од овој правилник.

Член 17

Кога осигуреното лице се наоѓа на лекување во стационарна здравствена организација, а во меѓувреме постои потреба од лекување во друга стационарна здравствена организација од друг профил, со исклучок на стационарните здравствени организации специјализирани за лекување — рехабилитација со примена на природни фактори, се упатува со интерболнички упат.

Член 18

Стационарната здравствена работна организација по извршениот преглед на болниот одлучува дали му е потребно стационарно лекување.

Ако при прегледот од претходниот став се констатира дека болниот нема потреба од стационарно лекување го враќа на лекарот-поединец со своето мислење за натамошен третман на амбулантно-поликлиничко лекување.

Член 19

Доколку стационарната здравствена работна организација нема слободно место за прием и сместување на болниот, а случајот не е итен, го одложува приемот на болниот на одредено време или писмено го повикува на лекување откако ќе се создадат услови за неговиот прием, кое се забележува на болничкиот упат и со истиот се прима на лекување односно не е потребен нов упат.

Член 20

Ако лекувањето не може со успех да се изврши во стационарната здравствена работна организација во која осигуреното лице било упатено на лекување, таа го упатува во друга соодветна каде лекувањето може со успех да се изврши, а за тоа го известува лекарот-поединец кој го упатил на лекување.

Член 21

Осигуреното лице упатено на лекување во стационарна здравствена работна организација должно е да се јави во рокот што ќе го одреди надлежниот лекар, а најдоцна во рок од 48 часа, освен во стационарна здравствена работна организација која претходно закажува ден на приемот.

По завршеното лекување осигуреното лице е должно да се јави на својот лекар во рок од 48 часа по отпуштањето од стационарната здравствена работна организација.

Член 22

За време на стационарното лекување на детето до една година мајката го придружува детето, а дете над една година до три години мајката може да го придружува само во исклучително медицински оправдани случаи, за што одлучува раководителот на здравствената работна организација.

За време на престојот во стационарот за мајката придружничка се обезбедува исхрана и сместување на товар на фондот.

За време на лекувањето на мајката-доилка, на детето-доенче до една година старост му се обезбедува нега и сместување на товар на фондот.

Член 23

На осигурените лица стационарно лекување во специјализирани здравствени работни организации за лекување — рехабилитација со примена на природни фактори, согласно членот 62 став 1 точка 2 од Статутот, Заедницата не им обезбедува.

3. Користење на лекови

Член 24

На осигурените лица ќе им се препишуваат на товар на средствата на Заедницата само оние лекови кои се внесени во листата на лекови што ја утврдува Советот на Сојузот на заедниците на здравственото осигурување на земјоделците на Македонија.

Листата на лекови донесена од Советот на Сојузот на заедниците на здравственото осигурување на земјоделците на Македонија може да ја пропишува Собранието на Заедницата по предлог на Извршниот одбор.

Член 25

Лековите се препишуваат на образецот на рецепт за земјоделски осигуреници во кои се внесуваат следните податоци:

— назив на Заедницата — обврзник за плаќање на издадениот лек;

— назив на здравствената работна организација, број на здравствениот картон и лекарскиот дневник;

— име и презиме на осигуреникот (член на семејството, сродство и возраст за деца до 15 години); и

— учество во трошоците за издадениот лек.

Во зависност од видот на здравствената заштита ќе се употребува соодветен рецепт за:

— задолжителен вид на здравствена заштита, и

— здравствена заштита што самостојно ја утврдуваат осигурениците во рамките на Заедницата.

Член 26

При издавањето на лекот пропишан на образецот на рецептот аптеката наплатува за секој издаден лек износ во височина утврдена со Одлуката за учеството на осигурените лица во трошоците за користење на издадените лекови што ја донесува Заедницата.

За лековите што се препишуваат за лекување на болести од задолжителните видови на здравствена заштита осигурениците не учествуваат во трошоците при нивното издавање.

Член 27

За останатите услови за препишување и издавање на лекови ќе се применуваат одредбите на Правилникот за начинот на пропишување, издавање и наплатување на лековите што им се препишуваат на осигурените лица донесен од Собранието на Заедницата на здравственото осигурување на работниците — Тетово.

Член 28

Кога осигуреното лице по завршеното стационарно лекување, според мислењето на стручниот колегиум на стационарната здравствена работна организација, треба да употребува одредени лекови од странско производство одобрени само за клиничка примена, тоа учествува во трошоците во висина што е утврдена со Одлуката од членот 26 на овој правилник за набавка на потребната количина на таквите лекови доколку примена и на тие лекови обезбеди здравствена работна органи-

зација на начинот предвиден со договорот помеѓу здравствената работна организација и Заедницата.

Ако осигуреното лице набави лек од странство надвор од постапката предвидена со овој правилник, Заедницата не е обврзана да ги поднесува трошоците што паѓаат на нејзин товар, освен во исклучителни случаи по одобрување на лекарската комисија на Заедницата.

Член 29

Осигурениците и членовите на нивните семејства за време на привременитиот престој на подрачјето на друга Заедница лековите ги користат по прписите кои важат на подрачјето на Заедницата каде привремено престојуваат.

4. Користење на забоздравствена заштита

Член 30

Осигурените лица преку слободно избран лекар-стоматолог и здравствена работна организација остваруваат забоздравствена заштита според законот, Статутот, овој правилник и другите општи акти на Заедницата.

Член 31

Членовите на семејството на осигурените лица до навршени 15 години остваруваат целосна забоздравствена заштита на товар на средствата на Заедницата.

Школската младина и редовните студенти до навршени 26 години остваруваат заштита и лекување на забите (прегледи, лекување, пломбирање и вадење) на товар на средствата на Заедницата, а при остварувањето на останатите видови на забоздравствена заштита учествуваат во делот од трошоците според Одлуката за висината на учеството донесена од Собранието на Заедницата.

Член 32

Останатите осигурени лица остваруваат прегледи, лекување, пломбирање и вадење на заби во сите забоздравствени ординации вклучувајќи ја и специјалистичката ординација на тој начин што Заедницата учествува во трошоците во висина што ќе ја утврди Собранието со посебна одлука, а останатите трошоци паѓаат на товар на осигуреното лице.

Глава IV

ПРЕОДНИ И ЗАВРШНИ ОДРЕДБИ

Член 33

Осигурените лица кои до почетокот на применувањето на овој правилник започнале да користат права од здравственото осигурување по досегашните прописи, ќе продолжат да ги користат тие права и понатаму до нивното завршување, ако за осигуреното лице се поповолни.

Член 34

Овој правилник влегува во сила осмиот ден по објавувањето во „Службен весник на СРМ“, а ќе се применува од 1 јануари 1973 година.

СОБРАНИЕ НА ЗАЕДНИЦАТА НА ЗДРАВСТВЕНОТО ОСИГУРУВАЊЕ НА ЗЕМЈОДЕЛЦИТЕ — ТЕТОВО

Број 0402-929/2

14 декември 1972 година

Тетово

Претседател на Собранието,
Акиф Ферати, с. р.

38.

Согласно член 98 став 3 од Статутот на Заедницата на здравственото осигурување на земјоделците — Тетово, Собранието на Заедницата на здравственото осигурување на земјоделците — Тетово, на ден 14. XII. 1972 година, донесе

ДЕЛОВНИК ЗА РАБОТА НА СОБРАНИЕТО НА ЗАЕДНИЦАТА НА ЗДРАВСТВЕНОТО ОСИГУРУВАЊЕ НА ЗЕМЈОДЕЛЦИТЕ — ТЕТОВО

I. ОПШТИ ОДРЕДБИ

Член 1

Со овој деловник се регулира работата на Собранието на Заедницата на здравственото осигурување на земјоделците (во натамошниот текст: Собранието) и на неговите одбори и комисии.

Член 2

Собранието работи и донесува одлуки и други акти на седниците.

Член 3

Членот на Собранието има право и должност да присуствува на седниците на одборот и комисијата и да учествува во претресувањето и одлучувањето по сите прашања за кои се расправа на седниците на Собранието.

Во случај на спреченост членот на Собранието да не присуствува на седниците, должен е на време да го извести Собранието.

Член 4

Претставниците на печатот, радиото и телевизијата можат да присуствуваат на сите јавни седници на Собранието, доколку Собранието не одреди поинаку.

На претставниците на печатот, радиото и телевизијата им се доставува известување за дневен ред на седницата, со тоа што на седницата им се обезбедува материјал од интерес за известување на јавноста.

Член 5

Општите акти, заклучоците и материјалите на Собранието се доставуваат на Заедницата на здравственото осигурување на земјоделците.

II. СВИКУВАЊЕ НА СЕДНИЦИ

Член 6

Седниците на Собранието се свикнуваат по писмен пат.

Поканата за седница содржи: ден и час на одржувањето, местото и просторијата и материјалите по точките од дневниот ред.

Поканата за седница се доставува на членовите на Собранието најдоцна 5 дена пред денот на одржувањето на седницата.

Кога од оправдани причини не е можно со поканата да се достават и материјалите по сите точки од предложениот дневен ред, истите дополнително им се доставуваат на членовите на Собранието.

III. ТЕК НА СЕДНИЦАТА

Член 7

Седницата на Собранието ја отвора и со неа раководи претседателот на Заедницата, а за време на неговото отсуство, заменикот на претседателот на Собранието.

Во случај на отсуство на претседателот и заменикот на претседателот на Собранието, седницата на Собранието ја отвора и со неа раководи членот што ќе го одреди Собранието од своите редови.

Пред отворање на седницата, претседателот на Собранието утврдува дали постои кворум за полноважна работа на седницата.

Ако претседателот на Собранието утврди дека нема кворум, одржувањето на седницата се одлага.

Член 8

Собранието, по предлог на претседателот на Собранието, го утврдува дневниот ред на седницата.

Член на Собранието или директорот на Стручната служба на Заедницата може да предложи измена на дневниот ред.

Кога Собранието ќе има потреба од итност, може да се изврши дополнување на дневниот ред. За поднесените предлози одлучува Собранието.

Член 9

Работата на Собранието тече по утврдениот ред.

За прашањата што се на дневен ред претседателот на Собранието им дава збор на говорниците по редот по кој се пријавиле за дискусија.

Ако по некое прашање од дневниот ред бара збор известувачот на Извршниот одбор, одборот и комисијата на Собранието, претседателот прво ќе му даде збор на известувачот.

Член 10

Собранието може да одлучи некое прашање да се симне од дневен ред или да се врати на поднесувачот на предлогот заради измена, односно дополнение на предлогот.

Член 11

Претседателот на Собранието може, при разгледувањето на одделни прашања кои бараат подолго траење, да предложи ограничување на времето за излагање на секој говорник.

За предлогот одлучува Собранието.

Член 12

Во расправањето за одделни прашања на седницата на Собранието учествуваат членовите на Собранието, директорот на Стручната служба на Заедницата, заменикот и стручните работници, кои работеле врз подготвувањето на материјалите за седницата и претставник на работната заедница кога се работи за прашање од интерес за работната заедница.

На седницата на Собранието се покануваат претставници на заинтересираните органи, организации и стручни здруженија кои можат да учествуваат во работата на Собранието.

Со поканата за седница, на органите и организациите од претходниот став им се доставува материјал со дневниот ред и поканата.

Член 13

Претседателот на Собранието го обезбедува правилниот тек на седницата.

На членот на Собранието кој сака да говори за повреда на деловникот или за повреда на утврдениот дневен ред, му се дава збор штом ќе го побара.

Член 14

При разгледување на одделни прашања од дневниот ред, говорникот може да зборува само за прашањето што е на дневен ред и е должен да се придржува по истото.

Член 15

Разгледувањето на одделни точки од дневниот ред го заклучува претседателот на Собранието.

Претседателот на Собранието може да му предложи на Собранието заклучување на разгледувањето по одделни точки од дневниот ред и кога листата на пријавените говорници не е исцрпена, ако смета дека прашањето е доволно разгледано.

Предлог да се заклучи разгледувањето може да поднесе и секој член на Собранието.

За поднесените предлози одлучува Собранието.

Член 16

Кога ќе се заврши разгледувањето за одделно прашање, претседателот на Собранието, по потреба, го става прашањето на гласање.

Пред гласањето претседателот на Собранието утврдува дали постои кворум за гласање.

Гласањето на Собранието е јавно, ако Собранието за одделни прашања не одлучи поинаку.

Член 17

Јавното гласање се врши со кревање на рака или поименично.

Членовите на Собранието можат да гласаат за или против предлогот за кој се гласа, а можат и да се воздржат.

Член 18

Тајно гласање се врши со гласачки ливчиња.

Членот на Собранието гласа на тој начин, што го заокружува редниот број според своето определување.

Член 19

Ако по извршеното гласање се утврди дека бројот на гласовите за и бројот на гласовите против е еднаков, или бројот на гласовите за и бројот на гласовите против заедно е еднаков со бројот на воздржаните гласови се врши повторно гласање. Ако пак, со повторното гласање не се добило потребно мнозинство се смета дека предлогот не е прифатен.

Се смета дека предлогот не е прифатен и тогаш кога мнозинството од членовите се воздржани од гласање.

Член 20

Претседателот на Собранието ги објавува резултатите од гласањето.

Резултатите од гласањето се внесуваат во записникот.

IV. ОДБОРИ И КОМИСИИ

Член 21

За претходното разгледување на прашањата од делокругот на работите на Собранието постојат Извршен одбор, одбори и комисии.

Член 22

Со работата на Извршниот одбор, одборите и комисиите раководи претседателот.

Во случај на отсутност на претседателот, со работата на споменатите колегијални тела, раководи членот што ќе го одредат членовите на колегијалните тела од своите редови.

Член 23

Седниците на Извршниот одбор, одборите и комисиите ги свикнува претседателот по потреба.

Предлогот за дневниот ред, заедно со материјалот, претседателот го доставува на членовите, по правило пет дена пред одржувањето на седницата.

Дневниот ред се утврдува на седница.

Член 24

Одборите и комисиите за прашањето што го разгледувале, а кое се наоѓа на дневен ред на Собранието, поднесуваат до Извршниот одбор писмен извештај со свое мислење и предлог како предлагач на материјалите што ги усвојува и донесува Собранието.

Доколку седницата на комисијата се одржува непосредно пред седницата на Собранието, извештајот од став 1 на овој член може да се поднесе и усмено.

Член 25

Во поглед на начинот на работата на Извршниот одбор, одборите и комисиите важат одредбите на овој деловник што се однесуваат на работата на Собранието.

Член 26

За работата на седницата на Собранието, Извршниот одбор, одборите и комисиите, се води записник.

За текот на седницата на Собранието се водат стенографски белешки или се врши магнетофонско снимање, што прават составен дел на записникот.

За записникот се грижи директорот на Стручната служба на Заедницата.

Член 27

Записникот содржи: реден број на седницата, имиња на присутните, отсутните членови на Собранието и на други присутни лица, дневниот ред, имињата на учесниците во расправата, резултатите од гласањето, заклучоците и времето на почнување и завршување на седницата.

Во записникот за лично барање, се запишуваат издвоените мислења на членовите на Собранието.

На членовите на Собранието, при доставување на поканите и материјалите за седница на Собранието им се доставува и записникот од претходната седница.

Член 28

На првата наредна седница, претседателот на Собранието го става на дневен ред усвојувањето на записникот од претходната седница.

Усвоениот записник го потпишува претседателот на Собранието.

Член 29

Со усвоениот записник се чуваат и стенографските белешки, магнетофонските ленти, пишаните материјали и оригиналните текстови на одлуките, заклучоците и препораките што ги донело Собранието, како документ од трајна вредност за чие чување се грижи директорот на Стручната служба на Заедницата.

V. ЗАВРШНИ ОДРЕДБИ

Овој деловник влегува во сила со денот на донесувањето.

Број 0402-929/3

14 декември 1972 година

Тетово

Претседател,
Акиф Ферати, с. р.

СЛУЖБЕНИ ОБЈАВИ

ОБЈАВА

ЗА ЗАПИШУВАЊЕ ВО РЕГИСТАРОТ НА ПРОИЗВОДИТЕЛИ НА САДЕН МАТЕРИЈАЛ

Републичкиот секретаријат за земјоделство и шумарство, во смисла на член 9 став 3 од Законот за условите под кои работните организации можат да произведуваат саден материјал, објавува дека во регистарот на производители на саден материјал се запишува следната организација:

— Земјоделската задруга „Ран производ“ — Куманово за производство на овошен саден материјал. Рег. број 23, страна 23, книга I, решение бр. 10-558/6 од 20. XI. 1972 година.

ОД РЕПУБЛИЧКИОТ СЕКРЕТАРИЈАТ ЗА ЗЕМЈОДЕЛСТВО И ШУМАРСТВО

ОБЈАВА

ЗА БРИШЕЊЕ ОД РЕГИСТАРОТ НА ПРОИЗВОДИТЕЛИ НА САДЕН МАТЕРИЈАЛ

Републичкиот секретаријат за земјоделство и шумарство, во смисла на член 11 став 2 од Законот за условите под кои работните организации можат

да произведуваат саден материјал, објавува дека од регистарот на производители на саден материјал се бришат следните организации:

— Земјоделско здружениот комбинат „Аграр“ — Скопје за производство на овошен саден материјал, рег. бр. 14, книга I, решение бр. 10-УП/I — 178 од 7. XI. 1972 година;

— Земјоделската задруга „Прогрес“ — Г. Петров за производство на овошен саден материјал. Рег. бр., 13 книга I, решение бр. 10-УП/I-210 од 19. I. 1973 година;

— Земјоделско здружениот комбинат „Аграр“ — Скопје за производство на шумски саден материјал. Рег. бр. 18, книга III, решение бр. 09-УП/I-182 од 14. XI. 1972 година.

ОД РЕПУБЛИЧКИОТ СЕКРЕТАРИЈАТ ЗА ЗЕМЈОДЕЛСТВО И ШУМАРСТВО

ОБЈАВА

ЗА БРИШЕЊЕ ОД РЕГИСТАРОТ НА ДОРАБОТУВАЧИ НА СЕМЕ

Републичкиот секретаријат за земјоделство и шумарство, во смисла на чл. 11 став 1 и член 16 од Законот за условите под кои работните организации можат да произведуваат и доработуваат семе, објавува дека од регистарот на доработувачи на семе се брише следната организација:

— Деловното здружение на земјоделското производство „Биљана“ — Битола, рег. број 44, книга I, решение број 10-2201/2 од 19. I. 1973 година.

ОД РЕПУБЛИЧКИОТ СЕКРЕТАРИЈАТ ЗА ЗЕМЈОДЕЛСТВО И ШУМАРСТВО

СОДРЖИНА

	Страна
121. Решение за именување советник во Извршниот совет — — — — —	377
122. Решение за именување советник на републичкиот секретар за индустрија и трговија — — — — —	377
123. Решение за именување советник на републичкиот секретар за индустрија и трговија — — — — —	377
124. Решение за именување помошник секретар во Извршниот совет — — — — —	377
125. Решение за именување помошник на републичкиот секретар за правосудство —	377
126. Решение за именување помошник на републичкиот секретар за внатрешни работи	378
127. Решение за именување потсекретар во Извршниот совет — — — — —	378
128. Решение за именување управител на Народниот театар во Скопје — — — — —	378
129. Решение за именување советник во Извршниот совет — — — — —	378

Општи акти на самоуправните интересни заедници

36. Статут на Заедницата на здравственото осигурување на земјоделците — Тетово	378
37. Правилник за условите и начинот на остварување правата од здравственото осигурување на земјоделците — — — — —	387
38. Деловник за работа на Собранието на Заедницата на здравственото осигурување на работниците — Тетово — — — — —	390